



QORTI ĊIVILI PRIM' AWLA

ONOR IMHALLEF
DR FRANCESCO DEPASQUALE
LL.D. LL.M. (IMLI)

Seduta ta' nhar it-Tlieta
Tmienja (8) ta' Ottubru 2024

Rikors Numru 2562/2000FDP

Fl-ismijiet

Ivan Formosa

Vs

Joe Micallef

U

Michael Caruana

Il-Qorti:-

1. Rat ir-rikors datat 5 ta' Diċembru 2000 li permezz tiegħu r-rikorrenti talab is-segweni:

Peress illi l-attur Ivan Formosa jigi hu Joseph Formosa, li nqatel fil-Qawra f'Diċembru 1999.

*Peress illi l-konvenut Joe Mikallef, bħala awtur u l-konvenut Michael Caruana bħala editur tal-ġurnal "In-Nazzjon" ippubblikaw rapport intestat "**Id-delitt ta' Joseph Formosa fil-Qawra - Inqatel minn habib**" fil-ħarġa tal-10 ta' Diċembru 1999 tal-ġurnal "In-Nazzjon".*

Peress illi l-konvenuti attribwew lill-mejjet Joseph Formosa fatti determinati bi skop li joffendu l-unur u l-fama tiegħu, jew li jesponuh għar-ridikolu jew għad-disprezz tal-pubbliku.

Peress illi b'din il-kitba l-konvenuti ingurjaw it-tifkira ta' Joseph Formosa u l-ġieh tiegħu, u kwindi ta' l-attur, ħuh.

Peress illi l-attur huwa intitolat għad-danni għall-ingurja morali u malafama a tenur tal-Ligi dwar l-Istampa.

Peress illi l-attur huwa wkoll intitolat għad-danni naxxenti minn reat, u fil-fatt huwa ppreżenta lill-Pulizija kwerela kontra ż-żewġ konvenuti a tenur ta' l-artikolu 252, 255 u 256 tal-Kap. 9 u ta' l-artikolu 11 tal-Kap. 248.

Jgħidu l-konvenuti għaliex din il-Qorti m'għandhiex:

- 1. Tiddikjara li l-konvenuti taw malafama lill-mejjet Joseph Formosa u offendew it-tifkira tiegħu billi attribwewlu fatti determinati bi skop li joffendu l-unur u l-fama tiegħu, jew li jesponuhh għar-ridikolu jew għad-disprezz tal-pubbliku.*
- 2. Tillikwida d-danni a tenur u fil-parametri ta' l-artikolu 28 tal-Kap. 248 kif ukoll id-danni naxxenti mir-reat ta' malafama skond l-artikoli 1031 u 2154 tal-Kap. 16.*
- 3. Tikkundanna lill-konvenuti jhallsu lill-attur id-danni hekk likwidati.*

Bl-ispejjeż kontra l-konvenuti li huma ngunti għas-subizzjoni.

- 2. Rat illi fis-6 ta' Frar 2001 il-konvenuti laqgħu għal dak mitlub billi qajjmu s-segweni difiża:*
 - 1. In-nuqqas ta' interess güridiku tal-attur.*
 - 2. Mingħajr preġudizzju għall-premess, illi l-kitba ippubblikata ma fiha xejn ingurjuż u malafamanti fil-konfront tal-attur u hija biss kronaka u rapport fidil tal-investigazzjonijiet tal-Pulizija mogħti lill-esponenti u lill-media l-oħra fil-pajjiż.*

Provi

- 3. Rat illi fis-seduta tat-28 ta' Frar 2001, l-avukat tal-partijiet trattaw dwar il-kwistjoni tal-improponibilità tal-azzjoni u tal-interess güridiku tal-attur.*
- 4. Rat illi fl-istess seduta tat-28 ta' Frar 2001, l-attur talab illi jagħmel nota ta' sottomissjonijiet ulterjuri dwar dawn iż-żewġ punti proċedurali.*
- 5. Rat illi b'digriet datat 28 ta' Frar 2001, il-Qorti, kif diversament komposta, laqgħet it-talba tal-attur.*
- 6. Rat illi fis-6 ta' April 2001, l-attur ippreżenta n-nota ta' sottomissjonijiet tiegħu (fol 16-21).*
- 7. Rat illi fl-24 ta' April 2001, il-konvenuti ppreżentaw risposta għan-nota ta' sottomissjonijiet tal-attur (fol 23-25).*
- 8. Rat illi ngħatat sentenza preliminari fit-22 ta' Novembru 2001, minn din il-Qorti kif diversament komposta (fol 28-34) illi permezz tagħha, l-Qorti ċaħdet l-ewwel*

eċċezzjoni tal-imħarrkin bħala mhix mistħoqqa u msejsa fil-ligi, billi l-attur wera li għandu interess li jagħmel il-kawża.

9. Rat ix-xhieda tal-attur mogħtija fil-11 ta' Frar 2002 (fol 37-39).
10. Rat ir-rikors ippreżentat mill-attur fit-13 ta' Mejju 2003 fejn talab il-Qorti diversament presjeduta tisfilza d-deposizzjoni tal-attur mogħtija fis-seduta tal-11 ta' Frar 2002 (fol 44).
11. Rat in-nota ppreżentata mill-attur fis-16 ta' Ġunju 2003, kontenenti l-affidavit tiegħu (fol 47-51).
12. Rat id-digriet mogħti minn din il-Qorti kif diversament presjeduta fl-20 ta' Frar 2004 fejn il-Qorti ċaħdet it-talba tal-attur magħmula permezz tar-rikors datat 13 ta' Mejju 2003 (fol 53-55).
13. Rat il-kopja tax-xhieda mogħtija fis-seduta tal-25 ta' Frar 2004 mill-attur fil-kawża numru 2560/2000 fl-ismijiet *Ivan Formosa vs Sharon Spiteri et* (fol 56-58).
14. Rat ix-xhieda tal-attur mogħtija fit-2 ta' Ġunju 2004 (fol 60-63).
15. Rat in-nota ppreżentata mill-attur fit-2 ta' Ġunju 2004 u rat id-dokumentazzjoni annessa magħha (fol 64-66).
16. Rat ix-xhieda tal-konvenut Joe Mikalleg mogħtija fit-30 t'Ottubru 2004 (fol 68-78).
17. Rat ix-xhieda ta' Joseph Zahra mogħtija fit-30 ta' Ottubru 2004 (fol 79-81).
18. Rat illi fil-verbal tas-seduta tas-17 ta' Marzu 2005 saret referenza għax-xhieda mogħtija mis-Supretendent Martin Bayliss li tinsab irregistrata fl-atti tal-kawża bin-numru 2561/2000JRM (fol 87) li kienet miexja kontestwalment mal-kawża odjerna.
19. Rat illi fis-seduta tas-17 ta' Marzu 2005 il-konvenuti ddikjaraw illi ma fadlilhomx provi iżjed xi jressqu.
20. Rat ix-xhieda tal-konvenut Joseph Zahra mogħtija fis-6 ta' Ġunju 2006 u rat id-dokumentazzjoni minnu eżebita (fol 96-98 u fol 94-95).
21. Rat ix-xhieda ta' Joseph Mikalleg mogħtija fis-6 ta' Ġunju 2006 (fol 99-101).
22. Rat illi fis-seduta tas-6 ta' Ġunju 2006 il-Qorti, kif diversament komposta, ddikjarat magħluq l-istadju tal-provi.
23. Rat in-nota ta' osservazzjonijiet ippreżentata mill-attur fit-30 ta' Awwissu 2006 (fol 102-105).
24. Rat in-nota ta' sottomissjonijiet ippreżentata mill-konvenuti fil-25 ta' Settembru 2006 (fol 107-110).
25. Rat illi fis-seduta tat-3 ta' Ottubru 2006 il-Qorti kif diversament komposta, halliet il-kawża għas-sentenza.

26. Rat illi fl-4 ta' Marzu 2024 l-attur ippreżenta rikors fejn ai termini tal-Artikolu 46(3) tal-Kostituzzjoni u tal-Artikolu 4(3) tal-Kap 319, talab lill-Qorti tibgħat il-kwistjoni quddiem Qorti diversament presjeduta sabiex jiġi dikjarat u deċiż illi l-attur kien vittma ta' vjolazzjoni mwettqa mill-Qorti tal-garanzija ta' smiġh xieraq fi żmien raġonevoli msemmija fl-Artikolu 6(1) tal-Kostituzzjoni u fl-Artikolu 4(1) tal-Konvenzjoni Ewropeja għad-Driftijiet tal-Bniedem sabiex jingħata rimedju u kumpens xieraq.
27. Rat illi fil-21 ta' Marzu 2024 l-attur ippreżenta rikors fejn talab is-sospensjoni tal-prolazzjoni tas-sentenza sabiex din ma tingħatax fis-seduta tas-26 ta' Marzu 2024 u tordna riferenza kostituzzjonali lill-Prim'Awla tal-Qorti Ċivili (Ġurisdizzjoni Kostituzzjonali) diversament presjeduta. Illi f'dan ir-rikors l-attur talab li ssir referenza għall-konstatazzjoni tal-vjolazzjoni tal-Artikolu 6(1) tal-Konvenzjoni minhabba dewmien eċċessiv.
28. Rat illi b'digriet mogħtija fis-26 ta' Marzu 2024 il-Qorti, kif diversament presjeduta laqgħet l-ewwel talba u ħalliet il-kawża għall-kontinwazzjoni għas-26 ta' April 2024 biex tinstema' minn Qorti diversament komposta.
29. Rat illi l-kawża odjerna ġiet assenjata lil din il-Qorti, hekk komposta fit-22 ta' April 2024.
30. Rat illi l-Qorti appuntat il-kawża għat-trattazzjoni fit-3 ta' Ġunju 2024.
31. Rat illi fis-seduta tat-3 ta' Ġunju 2024, il-Qorti dehirlha illi l-kawża odjerna kellha tithalla għas-sentenza mill-aktar fis possibbli, u għalhekk il-kawża tħalliet għas-sentenza.

Fatti tal-każ

32. Jirrizulta illi l-ħu l-attur Joseph Formosa kien ġie maqtul f'Diċembru tas-sena 1999 għewwa l-Qawra.
33. Jirrizulta illi l-konvenut Joe Mikallef, bħala l-awtur tal-artiklu u l-konvenut l-ieħor Michael Caruana bħala editur tal-ġurnal intitolat "In-Nazzjon", kienu ppublikaw rapport li jgħib it-titolu "*Id-delitt ta' Joseph Formosa fil-Qawra - Inqatel minn "ħabib"*", liema rapport kien ġie ppubblikat fil-ħarġa tal-10 ta' Diċembru 1999.
34. Jirrizulta illi skont l-istess attur, il-konvenuti kienu attribew lil ħuh il-mejjet fatti determinati bi skop li joffendu l-unur u l-fama tiegħu jew li jesponuh għar-ridikolu jew għad-disprezz tal-pubbliku.
35. Jirrizulta wkoll illi l-attur qiegħed permezz tal-kawża odjerna jallega illi b'din il-kitba l-konvenuti nġurjaw it-tifkira u l-ġieħ ta' ħuh Joseph Formosa.
36. Jirrizulta illi l-attur isostni illi huwa intitolat għal danni għall-ingurja morali u malafama a tenur tal-Liġi dwar l-Istampa, Kap 248 tal-Liġijiet ta' Malta.
37. Jirrizulta illi l-attur isostni illi huwa intitolat ukoll għal danni naxxenti minn reat u jallega illi giet ippreżentata kontra l-konvenuti kwerela lill-Pulizija ai termini tal-Artikolu 252, 255 u 256 tal-Kap 9 u tal-Artikolu 11 tal-Kap 248.

Ikkunsidrat

Meritu tal-każ

38. Jirriżulta illi l-pern tal-kwistjoni odjerna hija msejsa fuq il-fatt illi l-attur qiegħed jallega illi l-pubblikazzjoni tal-artiklu u tar-rapport ippublikat fil-ġurnal “In-Nazzjoni” fl-10 ta’ Diċembru 1999 intitolat “*Id-delitt ta’ Joseph Formosa fil-Qawra - Inqatel minn “ħabib”*” fejn kien ġie rrapportat mill-konvenuti l-qtil ta’ ħuh Joseph Formosa huwa malafamanti u joffendi t-tifkira, l-unur u l-fama ta’ ħuh kif ukoll jesponuh għar-ridikolu jew għad-disprezz tal-pubbliku.
39. Għaldaqstant fl-azzjoni in dežamina, l-Qorti għandha l-kompitu illi tistharreġ jekk dak allegat mill-attur huwiex minnu jew le u f’każ illi jirriżulta illi saret tabilhaqq malafama, tillikwida d-danni sofferti mill-attur.
40. Illi fl-ewwel lok il-Qorti tirrileva illi l-attur qiegħed isejjes l-ilment tiegħu fuq artiklu partikolari li kif diġa’ ngħad kien ġie ppublikat fil-ġurnal “In-Nazzjoni” fl-10 ta’ Diċembru 1999.
41. Infatti fl-affidavit tiegħu l-attur jispjega s-segwenti:

“Din il-kawża għamiltha minħabba dak li ġie ppublikat mill-ġurnal “The Times” fil-ħarġa tat-8 ta’ Diċembru 1999 fir-rapport “Man found dead in bed with 13 stab wounds”, li kien miktub minn Sharon Spiteri u ppublikat mill-editur Victor Aquilina, kif ukoll dak li ġie ppublikat mill-ġurnal “In-Nazzjon” fil-ħarġa tal-10 ta’ Diċembru 1999 fir-rapport “Inqatel minn “ħabib”- Id-delitt ta’ Joseph Formosa mill-Qawra” li kien miktub mill-konvenut Joe Mikallef u ppublikat mill-editur Michael Caruana.

Fl-imsemmija rapporti ntqalu hwejjeġ li joffendu t-tifkira ta’ hija Joseph. Dawn ir-rapporti għamel ħsara lir-reputazzjoni ta’ hija Joseph u ddiżonorah wara mewtu. Min kien responabbli ppubblika affarijiet li mhumix veri mingħajr ma kellu l-ebda provi. Hija, billi issa huwa mejjet, ma jistax jiddefendi r-reputazzjoni tiegħu, u għalhekk qed issir din il-kawża minni sabiex niddefendi l-ġieh tiegħu wara mewtu”.

(fol 48).

42. Il-Qorti tinnota illi r-rikorrenti permezz ta’ nota datata 2 ta’ Ġunju 2004, ippreżenta kopja tal-artiklu mertu tal-kawża (fol 65-66). In oltre, fit-2 ta’ Ġunju 2004 l-attur kien xehed fejn huwa jispjega illi l-artiklu eżebit permezz ta’ nota ppublikat fl-10 ta’ Diċembru 1999 huwa dak “*illi abbażi tiegħu jiena ressaqt il-kawża*” (fol 60). Huwa jgħid ukoll illi:

“B’referenza għall-imsemmi artiklu, il-partijiet illi jiena insib illi joffenduni huma; parti mit-titlu ta’ l-istess artiklu fejn tintuża l-kelma ‘ħabib’, l-aħħar sentenza ta’ l-ewwel paragrafu ta’ l-istess artiklu u il-kliem fir-raba’ kolonna ta’ l-istess artiklu li jibda mill-kelma ‘kwistjoni’ sal-kliem ‘jafuh ħafna’ ... Inżid ngħid ukoll illi l-artiklu mertu ta’ din il-kawża, bħaż-żewġ artikli l-oħra li jiena ressaqt kawżi oħra kontra ġurnali oħra kienu determinanti biex ikkundizzjonaw lill-pulizija fit-tmexxija ta’ l-investigazzjonijiet tagħhom dwar il-qtil ta’ hija” (fol 60-61).

43. Għaldaqstant u in vista ta' dak spjegat u rilevati mill-istess attur fix-xhieda tiegħu hawn fuq imsemmija, l-Qorti sejra tirriproduċi dawk il-frazzjiet li fuqhom ir-rikorrenti qiegħed jibbaża l-azzjoni tiegħu. Kif jidher minn fol 65 il-frazzjiet indikati huma s-segwenti:

“Inqatel minn ‘habib’”, “li dan seta’ nqatel minn ‘habib’”, “kwistjoni ta’ relazzjoni u hu proprju minhabba f’hekk li ngabru għadd ta’ rġiel li b’xi mod kellhom konnessjonijiet miegħu. Bosta minnhom nifhmu li ammettew ukoll li kienu jafuh hafna”.

44. Sabiex il-Qorti tagħmel l-analiżi tagħha jekk dawn il-frazzjiet għandhomx jiġu meqjusa bħala malafamanti, referenza ser issir għall-provi prodotti.

45. Illi fl-affidavit tiegħu l-attur jsostni illi:

“Jiena kont naf illi hija kellu problemi serji ta’ natura familjari, matrimonjali u anke finanzjarji sa minn tliet (3) snin qabel ma gie maqtul. Fl-aħħar tliet xhur ta’ hajtu, meta sirt naf li l-problemi aggravaw, kont sibtli avukat ta’ fiduċja. F’dawn l-aħħar tliet xhur ta’ hajtu, Joseph kien jidher, kif thares lejha, li hu marid u imħasseb. Kien iġiblek hasra. Għal din ir-raġuni, jiena konvint illi t-teżi ta’ parties, omosesswali u prostituzzjoni hija assolutament bla ebda bażi.

Jiena lil Konrad Friggieri sirt nafu meta hija Joseph introduċeni miegħu bħala habib u mhux bħala boyfriend tiegħu. B’kollox iltaqjt miegħu tliet darbiet separati. Qatt ma wera tendenzi omosesswali u meta kellimtu dejjem tkellimna dwar il-problemi matrimonjali li kellu hija. Ma kelli l-ebda raġuni biex nemmen li Konrad Friggieri kellu xi relazzjoni ma’ hija.

Fil-jum li hija nstab maqtul, jiena rċevejt telefonata mingħand Konrad Friggieri. Huwa qalli li l-mara li kellha hanut tal-grocer maġenb l-appartament ta’ hija Joe kienet ċemplitli u qaltli li l-ġirien kien mħassbin għaliex ma rawx lil Joe fl-aħħar granet. Kien qalli li hu kellu ċ-ċavetta jekk jiena rrid immur miegħu halli jiftah.

.....

Wara l-funeral ta’ hija Joseph, kellim lil mara tiegħu (li giet biss il-Knisja). Din kienet l-ewwel darba li kont kellimtha wara l-ewwel tarbija tagħhom, tmintax-il sena ilu. Hija qalet li xtaqet tkellimni, u allura jiena mort niltaqa’ magħha r-Rabat. Hija bdiet tagħmel enfasi kbira fuq kemm kienet kburiya bil-familja tagħha u li Joseph kien l-ewwel imħabba u li kienet thobbu hafna. Qaltli wkoll li kien omosesswali. Jiena mill-ewwel staqsejtha jekk dak li gie ppublikat fil-gazzetta huwiex ta’ unsur għaliha u għal uliedha. Qaltli wkoll li ġurnalista ta’ “In-Nazzjoni” staqsiha għar-ritratt ta’ Joseph u hi tatulhom.

Jiena għidt bejni u bejn ruħi li hija haġa ferm stramba li taċċetta raġel omosesswali u rnexxielha jkollha hamest itfal minnu minkejja l-periklu ta’ sexually transmitted diseases li bosta omosesswali jintqal li jittiehdu minn dan il-mard.

.....

Jiena dak li qali ma naċċettahx bħala espressjoni sinċiera għaliex l-allegazzjoni dwar omosesswalita' kienet falza u waħda li tiżvija u t-tifkira ta' hija tissewwa biss meta jiġi dikjarat li l-konvenuti taw malafama u offendew il-memorja ta' hija b'allegazzjoni li kienet u għadha falza".

(fol 48-51)

46. Referenza ser issir għax-xhieda mogħtija mir-rikorrenti fis-seduta tal-25 ta' Frar 2004 fejn l-istess attur jgħid illi:

"B'riferenza għal mistoqsija li għadha kemm saritli u jiġifieri dwar liema parti mill-artikolu muri fil-ġurnal In-Nazzjoni Tagħna tal-10 ta' Diċembru 1999 jiena qiegħed inressaq l-oġġezzjonijiet tiegħi u l-meritu ta' din il-kawża ngħid illi jiena noġġezzjona għal dak kollu li fih l-artikolu msemmi mill-bidu sat-tmiem tiegħu.

Nispjega illi jiena sirt naf fl-artikolu meta rajt il-kartellun tal-ġurnal ta' dak in-nhar stess fejn kien indikat illi hija kien inqatel minn ħabib. Għadni ngħid illi l-iktar parti tal-artikolu illi hassejtni offiż kienet dik il-parti fejn tissemma illi hija kien involut f'xi relazzjoni.

Qiegħed niġi mitlub mill-avukat Zammit Maempel biex nindika liema parti ta' l-artikolu jsemmi dan u qiegħed nindika illi l-parti tal-artikolu li fiha tissemma relazzjoni qiegħda ... fil-kolonna tal-imsemmi artikolu.

.....

Meta mbagħad rajt l-artikolu li deher fil-ġurnal in-Nazzjoni Tagħna fejn issemma mottiv u fejn ukoll intużat il-kelma relazzjoni allura hemm hekk imbagħad hassejt illi kien qed jerġa' jsir azzjoni ħażina fil-konfront ta' hija u li anke affettwat lili personalment.

Kienet ukoll intużat il-frazi, dakinhar illi deher l-artikolu fin-Nazzjoni Tagħna jiġifieri fl-10 ta' Diċembru 1999 kien ukoll deher artikolu fil-Orizzont illi b'żieda ma' dak illi kien ingħad fl-artikli l-oħrajn kien qal ukoll illi jew tefa' kliem fis-sens illi hija seta' kien involut f'xi att ta' prostituzzjoni"

(fol 57-58).

47. Fix-xhieda mogħtija mill-attur fit-2 ta' Ġunju 2004 huwa jsostni illi:

"Fuq il-mistoqsija li qiegħed jagħmilli l-Avukat Zammit Maempel, jiena rrid ngħid illi hassejtni offiż bl-artiklu in kwistjoni indipendentement min jekk hija il-maqtul kellux tendenzi omosesswali jew le, għaliex l-artiklu kif għamluh, tah bħala fatt illi hija kien hekk. Minbarra hekk illi nqatel min persuna ta' sess maskili waqt relazzjoni omosesswali. Minbarra dan, illi l-artikolu jgħid kategorikament illi din il-persuna kienet barranija. Inżid ukoll ngħid illi l-imsemmi artiklu jidher illi ppublika bħala fatt dak illi l-pulizija qalu jew setgħu taw bħala tagħrif lil ġurnalist jew korrispondent in kwistjoni".

(fol 62)

48. Referenza ser issir għax-xhieda mogħtija mill-konvenut Joe Mikalleg fit-30 ta' Ottubru 2004. Huwa jispjega illi:

“Irrid ngħid illi fl-epoka illi nkiteb dak l-artiklu, jiena kont naqdi d-dmirijiet ta' investigativ editor mal-ġurnal In-Nazzjoni. B'din il-frazi jiena nifhem illi jiena kont nitqabbad ninvestiga rapporti jew inkella każijiet li magħhom ikollhom x'jaqsmu l-pulizija. Qabel ma kont ingħatajt dan l-inkarigu jiena kont diġa midhla ta' ċerti proċeduri u ċioe' l-investigazzjonijiet li fihom kien ikunu nvoluti sħarriġ mill-pulizija jew inkella proċeduri bħal dawn u għalhekk ngħid illi sa dak in-nhar illi deher l-artiklu in kwistjoni, jiena kont diġa' lhaqt bnejn ċertu bażi ta' kuntatti.

....

Irrid nagħmilha ċara illi mill-aspett tax-xogħol tiegħi mal-ġurnal in kwistjoni, ma kienx tant jinteressani l-fatt innifsu tas-sejbien ta' persuna mejta u dana ngħidu l' għaliex dan kien ser jiġi rrapportat b'xi mod jew ieħor fil-gazzetti oħrajn ukoll jew ċioe' fuq il-mezzi tax-xandir bis-smieġ jew inkella viżjoni, li jithabbru qabel ma tkun harget il-gazzetta u għalhekk l-għan tiegħi bħala ġurnalist investigattiv f'dan l-aspett, kienet illi jiena nsegwi ċertu pisti li huma marbutin mal-każ li jkunu. Kont nipprova għalhekk insegwi linja ta' tagħrif mingħand l-investigaturi u nies li jkunu involuti fil-każ, illi normalment ma jiġux msemmija jew mistħarrġa, meta jingħatu aħbarijiet al caldo fuq mezzi oħra tax-xandir. Minhabba illi jiena kont għalhekk bnejt rapporti tajbin mingħand il-persuni illi normalment kienu jistgħu jagħtuni t-tagħrif, dan it-tagħrif meta jiena kont nitolbu kien jingħatali b'mod li wiehed jista' jorbot fuqu u dana ukoll minhabba l-fatt illi jiena dejjem harist il-kunfidenzjalita' tal-persuni li mingħandhom kont ningħata dan it-tagħrif.

....

Mitlub nikkumenta dwar il-kelma 'habib' illi hemm between inverted commas fit-titolu ta' l-artikolu, ngħid illi din tfisser hafna. Irrid ngħid, naturalment, illi dan illi inkiteb fl-10 ta' Diċembru, kont sirt nafu minn dak in-nhar illi jiena kont intlabt immur sal-Qawra 'l quddiem. Naf illi matul dawk il-ftit jiem, il-pulizija bdiet issegwi għall-ewwel, il-pista ta' xi qtil minn xi persuna għarbija u dana fuq precedenti ta' qtil ieħor illi kienu seħħew qabel dik l-epoka. Naf pero' illi dik l-ipotesi bdiet tiġi skartata favur oħra, illi l-vittma Joseph Formosa setgħa nqatel minn xi hadd illi kien jafu sewwa. Irrizultali minn dan it-tagħrif ukoll illi s-sur Formosa kien jiffrekwenta xi rġiel. Irrizulta wkoll lil Pulizija li Joseph Formosa, kien debitur ta' diversi persuni. Jista' jagħti l-każ għalhekk, illi l-persuna illi dahlet fl-appartament ta' Joseph Formosa, kienet persuna ta' dan it-tip, u għalhekk il-kelma 'habib' qegħda between inverted comas. Għalhekk it-tifsira illi jiena tajt tal-kelma 'habib', użata fit-titolu ta' l-artiklu u l-kuntest tagħha fl-ewwel paragrafu ta' l-istess artiklu, tfisser ukoll x'ridt ngħid fil-paragrafu illi qiegħed fir-raba' kolonna ta' l-istess artiklu, fuq l-ewwel paġna li jibda bil-kliem "il-pulizija qed jemmu" u jispicċa bil-kliem 'kellhom x'jaqsmu mad-delitt tiegħu'. Jiena

għalhekk meta kont qed nagħti din it-tifsira, ippruvajt nevita li tismija ta' relazzjoni ta' natura omosesswali u dana ngħid 'l għaliex il-gazzetti jkunu jiġru f'idejn it-tfal, inklużi t-tfal li għandi jien li huma żgħar, u allura nkun konxju ħafna ta' dawn iċ-ċirkostanzi".

(fol 68-77).

49. Fis-seduta tat-30 ta' Ottubru 2004 xehed ukoll Joseph Zahra fejn huwa jispjega illi kellu l-kariga ta' editur tal-ġurnal "In-Nazzjon" iżda d-data li fiha deher l-artiklu huwa kien bil-leave. Fix-xhieda tiegħu huwa jgħid illi:

"Nagħmel referenza għal artiklu mertu ta' din il-kawża u ċioe' d-dokument illi jinsab f'paġna 65 u 66 tal-proċess, liema artiklu intestat "Inqatel minn 'habib'", u ngħid illi fid-9 ta' Diċembru, jiena wkoll kont qiegħed l-istamperija fuq xogħli bħala editur ta' dak il-ġurnal u l-ġurnalist in kwistjoni jiġifieri Joe Micallef, kien kellimni fuq din l-istorja. Jiena ngħid illi meta Joe Micallef, il-ġurnalista, kien urieni l-abbozz, dan kien l-abbozz ta' l-artiklu li hu kien qed jipproponi li jidher fil-ħarġa tan-Nazzjoni ta' l-10 ta' Diċembru, magħdud miegħu l-heading illi kellu jkun hemm fuq l-artiklu. Tkellimna fuq l-użu tal-kelma 'habib' u meta tkellimna fuq dan il-punt, jiena dehrli li ma kienx hemm xejn ħażin bl-użu ta' dik il-kelma.

Fuq mistoqija illi qiegħda tagħmilli l-Qorti rigward jekk il-kelma 'habib' kinetx diġa' in inverted commas, meta urini l-abbozz il-ġurnalista, jiena ngħid illi jiena stess insistejt li l-kelma 'habib' titqiegħed between inverted commas. Dan id-diskors kien sar fis-sens illi kien hemm il-ħsieb f'dak l-istadju li kellimni l-konvenut Micallef, illi Joe Formosa kien inqatel bl-istess mod illi kien inqatel Jones u Alfie Rizzo, u allura peress li jiena xtaqt li ma tingħatax dak l-impressjoni, allura insistejt illi kelma 'habib', titqiegħed between inverted commas. Jiena niftakar illi meta Joe Micallef urieni l-artiklu in kwistjoni, qalli ukoll illi kien kellmu hu l-vittma".

(fol 79-80).

50. Referenza ser issir għax-xhieda tal-konvenut Joseph Mikalleg mogħtija fis-6 ta' Ġunju 2006 fejn huwa jispjega illi:

"Fuq sugġeriment illi qiegħed jagħmilli l-avukat Azzopardi li ma jistax ikun illi l-attur lili ikkuntattjani fit-8 ta' Diċembru ta' l-1999, għaliex qed jingħad illi dan kien miżmum f'kuntatt kontinwu mal-Pulizija, jiena nerga' ntenni illi l-attur ċempilli fit-8 ta' Diċembru 1999, għall-ewwel b'rabja kbira fuqu imma mbagħad sakemm spiċċat it-telefonata, konna wasalna fl-arrangament illi kien ingħata l-possibilita' li jekk jagħżel seta' jikkuntattjani u flimkien niddiskutu l-artiklu jew inkella modi oħra kif l-artiklu kellu jiġi mitbugħ u ppublikat anki wara l-approvazzjoni tiegħu.

Jiena nikkonferma wkoll illi qabel ma kien ikkuntattjani l-attur, kont ġejt f'kuntatt ma' qrafa oħra tal-vittma li saħansitra kienu anki pprovdewni bir-ritratt illi kien deher ukoll fl-artiklu u tawni wkoll ħafna tagħrif ukoll. Ngħid illi ħafna mit-tagħrif illi deher fl-artiklu, ingħata lili mill-membri tal-familja

tal-vittma u kif ukoll sorsi qrib il-pulizija. L-informazzjoni kollha illi hemm imsemmija fl-artiklu hadtha mis-sorsi illi jiena kkuntattajt”.

(fol 100).

51. Ta’ min wieħed jagħmel ukoll referenza għan-nota ta’ osservazzjonijiet tal-attur fejn gie argumentat illi:

“Dan ir-rapport gie ppublikat jumejn wara li “The Times” (8/12/1999) ippublikat rapport li semma’ l-omosesswalita’ in konnessjoni ma’ dan il-każ. Ghalkemm l-ghada “The Times” harġet rapport fejn qalet li ma kienx magħruf il-movent, “there was no party, that the deceased was a very sick man and very few knew his whereabouts or his lifestyle”, fl-10 ta’ Ottubru¹ 1999 il-konvenuti odjerni harġu b’rapport dwar il-każ li tassew ikkalpesta sal-qiegħ ir-reputazzjoni tal-maqtul.

...

Kulhadd jifhem it-tifsira ta’ ‘habib’. Ghall-effett ċert żdiedu l-virgolette, u għal min isibha diffiċli biex jifhem, il-konvenut semma espressament “minhabba kwistjoni ta’ relazzjoni”- espressjoni din użata appożitament għal effett sensazzjonali. Hu l-esponent, il-vittma Joseph Formosa, ma kellu l-ebda ‘boyfriend’. Min kiteb hekk kellu joffri apologija mill-bidunett”.

(fol 103)

Ikkunsidrat

52. Kif huwa delineat hawn fuq, l-attur isostni illi l-konvenuti mmalafamaw lil huih il-mejjet Joseph Formosa u offendew it-tifkira, l-unur u l-fama ta’ huih kif ukoll esponuh għar-ridikolu jew għad-disprezz tal-pubbliku minhabba l-fatt illi fl-artiklu ppublikat fl-10 ta’ Diċembru 1999 huma kienu kitbu illi Joseph Formosa seta’ nqatel minn ‘habib’ u l-kelma ‘habib’ tpoġġiet in virgolette, kif ukoll għaliex fl-istess artiklu hemm imniżżel illi dan seta’ inqatel minhabba kwistjoni ta’ relazzjoni.

53. Il-Qorti tosserva kif l-attur, fix-xhieda tiegħu jsostni illi hu ħassu offiż bl-artiklu għaliex:

“Fuq il-mistoqsija li qiegħed jagħmilli l-Avukat Zammit Maempel, jiena rrid ngħid illi ħassejtni offiż bl-artiklu in kwistjoni indipendentement min jekk hija il-maqtul kellux tendenzi omosesswali jew le, għaliex l-artiklu kif għamluh, tah bħala fatt illi hija kien hekk. Minbarra hekk illi nqatel min persuna ta’ sess maskili waqt relazzjoni omosesswali”.

54. Il-Qorti tagħmel ukoll referenza għax-xhieda mogħtija mill-konvenut Joe Mikalleg fejn huwa jispjega illi huwa ġurnalista investigattiv u għaldaqstant kif mistqarr minnu stess:

¹ Il-Qorti tinnota illi dan ix-xahar kien indikat b’mod ħazin għax l-artiklu in kwistjoni gie ppublikat fl-10 ta’ Diċembru 1999.

“L-għan tiegħi bħala ġurnalista investigattiv f’dan l-aspett, kienet illi jiena nsegwi ċertu pisti li huma marbutin mal-każ li jkun. Kont nipprova għalhekk insegwi linja ta’ tagħrif mingħand l-investigaturi u nies li jkun involuti fil-każ, illi normalment ma jgħux msemija jew mistħarrġa, meta jingħatu aħbarijiet al caldo fuq mezzi oħra tax-xandir”.

55. Ikkunsidrat dana kollu, il-Qorti tosserva li, mill-qari tal-artiklu in kwistjoni, hija tqis illi l-kontenut tal-artiklu ma hu bl-ebda mod ingurjuż jew li jiddiżrispetta t-tifkira u l-unur tal-persuna, iżda fih il-ġurnalista, ossia l-konvenut Joe Mikalleg, kif spjegat anke minnu stess, kien qed isegwi diversi pisti investigattivi tra cui ukoll il-pista relatata mal-omosesswalita’. Illi b’hekk dak l-artiklu kien riflessjoni tat-tagħrif illi huwa kien qed jingħata min-nies involuti fil-każ, investigaturi u nies oħra li mingħandhom kien kiseb xi tagħrif.

56. Il-Qorti tosserva illi kemm l-attur kif ukoll il-konvenuti fin-nota ta’ sottomissjonijiet tagħhom jagħmlu referenza għax-xhieda mogħtija mill-Ispettur Chris Pullicino, liema xhieda ngħatat fil-proċess numru 2561/2000. L-attur fin-nota tiegħu jgħid is-segwenti:

“L-Ispettur Chris Pullicino li xehed f’din il-kawża qal li wahda mill-pisti investigati mill-Pulizija kienet tikkonċerna attivita’ omosesswali tal-mejjet - haġa li hija gidba” (fol 104).

Filwaqt illi l-konvenuti fin-nota tagħhom jsostnu illi:

“Irriżulta mix-xhieda tal-Ispettur Christopher Pullicino illi wahda mill-pisti investigati mill-pulizija hija konnessa mal-omosesswalita’; dan gie mgharraf lill-artikolista Mikalleg minn sorsi viċin il-Pulizija ... Irriżulta mix-xhieda tal-Ispettur Chris Pullicino u minn dik tal-kwerelat Mikalleg illi effettivament l-uffiċjali tal-Pulizija li kienu qed jinvestigaw l-omicidju, għażlu li jinvestigaw il-pista li hija relatata mal-omosesswalita’” (fol 108).

57. In oltre, l-Qorti tirrileva wkoll illi fid-dawl tal-provi prodotti, l-attur stess fl-affidavit tiegħu jistqarr illi wara l-mewt ta’ huh kien iltaqa’ mal-mara ta’ huh fejn kienet qaltlu illi huh kien omosesswali:

“Hija bdiet tagħmel enfasi kbira fuq kemm kienet kburiya bil-familja tagħha u li Joseph kien l-ewwel imħabba u li kienet thobbu hafna. Qaltli wkoll li kien omosesswali. Jiena mill-ewwel staqsejtha jekk dak li gie ppublikat fil-gazzetta huwiex ta’ unur għaliha u għal uliedha”.

58. Barra minn hekk, fl-istess affidavit ir-rikorrenti jsemmi lil ċertu Konrad Friggieri u jgħid illi huh Joseph kien introduċih lil bħala l-ħabib tiegħu. Huwa jsemmi wkoll kif l-istess Konrad Friggieri kellu ċ-ċavetta tal-appartament ta’ huh Joseph u kif mara li kellha ħanut tal-grocer biswit l-appartament ta’ huh kienet ikkuntattjat lil dan Konrad Friggieri meta hu l-attur ma kienx tfaċċa għal diversi ġranet. Huwa ċar illi huh kien aktar viċin ta’ Konrad Friggieri milli tal-attur.

59. Jigi osservat wkoll illi, fil-kawża in deżamina, l-attur stess minn jeddu fl-affidavit tiegħu jafferma illi l-mara ta’ huh qaltlu illi huh Joseph Formosa kien omosesswali. B’hekk il-Qorti tirrileva illi, kif qed isostni ir-rikorrenti, l-interpretazzjoni li huwa qiegħed jagħti għall-kelma ‘ħabib’ kienet dik ta’ partner omosesswali. Madanakollu, l-Qorti tqis illi l-

artiklu ma kellu xejn li jista' jigi kkunsidrat bhala imprudenti u malafamanti. Anzi l-Qorti tazzarda tghid illi dak mistqarr mir-rikorrenti fl-affidavit tieghu, jista' jitqies bhala affermazzjoni illi l-pista li kien qiegħed isegwi l-konvenut Mikalleg konnessa mal-omosesswalita' kienet wahda li kienet timmerita illi tigi segwita.

60. Il-Qorti, filwaqt illi tifhem illi l-artiklu in kwistjoni inkiteb fis-sena 1999 u li maż-żmien ikun hemm tibdil fil-mod kif is-soċjeta' taħseb, xorta ma tistax tqis illi dak miktub fl-artiklu imsemmi għandu b'xi mod jigi kkunsidrat bhala malafamanti u li joffendi t-tifkira u l-unur ta' persuna jew li tesponih għar-ridikolu jew għad-disprezz tal-pubbliku.

61. Fl-affidavit tieghu l-attur jsostni illi l-ħsara li kkawżaw il-konvenuti hija li:

“(1) taw malafama lill-memorja jew reputazzjoni ta' hija Joseph u ddiżonorawh wara mewtu u (2) wara r-rappurtar sensazzjonali tagħhom, għalqu l-bibien ta' l-investigazzjoni dwar id-delitt, qieshom il-‘portavoce’ tal-Korp tal-Pulizija” (fol 50).

62. Il-Qorti thoss illi għaladarba l-azzjoni attriċi hija msejsa fuq l-allegazzjoni illi l-konvenuti huma responsabbli għall-malafama fil-konfront ta' hu r-rikorrenti u għaladarba mill-provi prodotti ma jissussistix illi l-artiklu in kwistjoni kien wieħed malafamanti, l-konvenuti ma jistgħux jitqiesu responsabbli għall-ħsara allegata mill-attur.

63. Il-Qorti tqis illi l-artiklu *de quo*, bl-ebda mod ma jinsulta jew jiddiżonera l-memorja ta' Joseph Formosa. Il-konvenut Mikalleg *qua* ġurnalist investigattiv u Michael Caruana *qua* l-editur ta' dakinhar meta gie ppubblikat l-artiklu in kwistjoni kienu qegħdin jaqdu d-dmirijiet tagħhom ta' ġurnalisti ġewwa pajjiż demokratiku.

64. Fl-ottika ta' dan il-Qorti ser tghaddi sabiex tagħmel referenza għall-kawża fl-ismijiet **Joseph Mangion vs Reverendu Noel Grima bhala editur tal-ġurnal 'The Malta Independent'**² fejn il-Qorti tghid is-segwenti:

“Id-dritt tal-individwu għar-reputazzjoni u unur tiegħu tikkostitwixxi l-limitazzjoni li timponi l-Liġi tal-Istampa fuq il-liberta' tal-espressjoni. Il-Qorti tal-Appell fil-każ fl-ismijiet ‘Vincent Borg vs Victor Camilleri et’ - (A.C. 15 ta' Novembru 1994. - LXXVIII.II.I.372.), esprimiet dan il-prinċipju fis-sens li jeħtieġ li jinżamm bilanċ bejn ‘il-bżonn li s-soċjeta' demokratika jithalla spazju suffiċjenti għal-liberta' li wieħed jikkritika u li jsemmi l-opinjoni u l-ġudizzju tiegħu, mal-bżonn l-ieħor, xejn anqas meħtieġ, tad-difiża tar-reputazzjoni, l-unur, l-isem tajjeb, li kull persuna f'soċjeta' demokratika għandu kull dritt li jgawdi”.

Tali tagħlim gie perfezzjonat mill-Qorti tal-Appell li kienet qiegħda tisma' l-każ "L-Avukat Dr. Louis Galea vs Joe Mifsud," fejn, fis-sentenza tagħha tat-3 ta' Frar 2012 żiedet tghid li “ġurnalizmu investigattiv għandu jingħata ampja protezzjoni f'soċjeta' demokratika, anke jekk ċerti allegazzjonijiet jigu miċhuda minn dak milqut, il-ġurnalist dejjem jibqagħlu d-dritt li jinvestiga u jistharreġ fuq allegazzjoni anke jekk tibqa' allegazzjoni mhux pruvata kif trid

² Deċiża mill-Prim'Awla tal-Qorti Ċivili fit-28 ta' Novembru 2013- Ċit. Numru: 158/1999/1

il-Liġi. F'dak li jsir ġurnalizmu investigattiv serju, anke meta jirrizulta żball ġenwin, jista' wkoll ikun tollerat.

.....

Kif ġie deskritt mill-awturi Robertson QC u Nicol QC fil-ktieb "Media Law" (4th ed.) (pag.80) "The 'defamatory test' is variously described as lowering the claimant in the estimation of right-thinking people generally" u jsostnu li "The law of libel can be activated only when a false statement actually damages a reputation. An assertion is not defamatory simply because it is untrue - it must lower the victim in the eyes of right thinking citizens.

....

“Fil-kawża Galea v. Mifsud fuq rapportat, intqal a propożitu li: “meta Qorti tkun rinfaċċjata b'ġurnalizmu verament investigattiv u responsabbli dwar materja ta' interess pubbliku, hija għandha tagħti margini u l-attitudni mill-aktar wiesgħa lil min ikun kiteb jew ippubblika dak il-materjal fl-eżami ta' jekk kumment ikunx wieħed fair o meno (ara eż. Victor Pace v. Joe Azzopardi et, Qorti tal-Appell /6/2004); u wieħed jista' jmur oltre u jgħid ukoll li meta si tratta ta' tali ġurnalizmu investigattiv u responsabbli jista' jagħti l-każ li jekk jikkonkorru ċerti ċirkostanzi, ma jkun hemm ebda responsabbiltà għall-mala fama anke jekk sussegwentement jirrizulta li xi fatt wieħed jew aktar li jkun ġie ppubblikat kien inveritjer (ara s-sentenza tal-House of Lords tal-11 ta' Ottubru 2006 fl-ismijiet Jameel v. Wall Street Journal Europe SPRL [2006] UKHL 44; [2006] All ER(D) 132 (Oct)).

Il-Qorti,

Wara illi rat l-atti;

Wara illi rat is-sottomissjonijiet tal-abbli difensuri tal-partijiet;

Tgħaddi biex tiddeċiedi l-vertenza billi:

Tiċhad it-talbiet kollha tal-attur.

Spejjeż tal-proċeduri odjerni ikunu kollha a karigu tar-rikorrenti.

Francesco Depasquale LL.D. LL.M. (IMLI)
Imhalled

Rita Sciberras
Deputat Registratur